

OEËRLOG

'ne Zi-wieëg vanne Booldersdiëk es de Molswingelsdwaersdiëk en dao weer 'ne zi-wieëg van es de Colusdiëk. Dieëze luytj doeëd tieëge de Wieërter bosse en dan kujje allein nog mer leenks of rechs 'ne zândwieëg op. Zélluf kom ich tevoot van de ângere kânt d'r beej uut.



Op det pûnt, 'n paar maeter 't bos in, tieëge 'ne âchtergrond van bêrkeboom, stieët 'n hieël bescheide geetieëzere kruuske op 'n betonne vutje. Doeër weem 't gedaon weurtj weit ich neet, mer 't zuut d'r altieed hieël good oongerhaoje oet. Schoeën in de zwërte en witte lak.

Op 't kruuske stieët 'n plaetje met d'n tekst:

Ter herinnering aan de gevallen vliegtuigbemanningen in 1940-1945.

Soms ligke d'r 'n paar vèldbleûmkes beej en dieëze zoeëmer (1998) hong d'r 'n kaertje aan met de eengelse tekst: remember those who died for our freedom.

Misschien es d'r 'n femiëlielid kaome kiekie nao de plaats woeë in d'n oeerlog inderdaad verschillendje eengelse vliegtuigen zeen nieërgestortj.